

مساجد یا گھروں کی دیواروں پر ”یا محمد“ لکھنا درست ہے؟

دارالافتاء اہلسنت
Darul Ifta AhleSunnat



1

تاریخ: 21-06-2021

ریفرنس نمبر Sar 7341

کیا فرماتے ہیں علمائے دین و مفتیان شرع متین اس مسئلے کے بارے میں کہ گھروں اور مساجد وغیرہ عمارات کی دیواروں پر ”یا محمد“ لکھا جاتا ہے، کیا یہ شرعاً درست ہے؟ اور اگر پہلے سے کسی پینٹ سے لکھا ہو یا تختی وغیرہ لگی ہو، تو اب اس کا کیا کیا جائے؟

بسم الله الرحمن الرحيم

الجواب بعون الملک الوهاب اللہم ہدایۃ الحق والصواب

نبی کریم صلی اللہ علیہ وسلم کو ”یا محمد“ کے الفاظ کے ساتھ پکارنا، شرعاً درست نہیں، کیونکہ قرآن پاک میں رسول اللہ صلی اللہ علیہ وسلم کو اس طرح پکارنے سے منع کیا گیا ہے، جیسے ہم ایک دوسرے کو اس کا نام لے کر پکارتے ہیں۔

لہذا ”یا محمد“ کہنے کی بجائے یا رسول اللہ، یا حبیب اللہ، یا نبی اللہ وغیرہ الفاظ کے ساتھ ندا کی جائے اور لکھتے وقت بھی اسی احتیاط کو ملحوظ رکھا جائے اور اگر گھر یا مسجد وغیرہ کی دیوار پر ”یا محمد“ لکھا ہو، تو اسے مٹا کر یا اگر کوئی تختی لگی ہو، تو اسے اتار کر ”یا رسول اللہ صلی اللہ علیہ وسلم“ کی تختی لگائی جائے اور اسے لگانے میں یہ احتیاط بھی کی جائے کہ اسے ایسی جگہ پر ہی لگایا جائے، جہاں کسی قسم کی بے ادبی کا احتمال نہ ہو اور بارش وغیرہ کا پانی اس تختی سے لگ کر زمین پر نہ گرے اور جہاں یہ احتمال موجود ہو، جیسے مکان کی باہر والی دیوار کہ جہاں اس مقدس تحریر پر بارش کا پانی لگ کر زمین پر گرے گا، تو ایسی جگہ لگانے سے اجتناب کیا جائے۔

رسول اللہ صلی اللہ علیہ وسلم کو پکارنے کے ادب کے بارے میں قرآن پاک میں ہے ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ ترجمہ: (اے لوگو!) رسول کے پکارنے کو آپس میں ایسا نہ بناؤ، جیسے تم میں سے کوئی دوسرے کو پکارتا ہے۔
(پارہ 18، سورۃ النور، آیت 63)

اس آیت کے تحت تفسیر ابن کثیر میں ہے: ”عن ابن عباس: كانوا يقولون ”یا محمد، یا ابا القاسم“

فنها هم الله عز وجل عن ذلك، اعظام النبيه، صلوات الله وسلامه عليه قال: فقالوا: يا رسول الله، يانبي الله“ ترجمه: حضرت ابن عباس رضی اللہ عنہ سے مروی ہے کہ لوگ رسول اللہ صلی اللہ علیہ وسلم کو ”یا محمد، یا ابا القاسم“ کہتے تھے، تو اپنے نبی صلی اللہ علیہ وسلم کی تعظیم کی خاطر اللہ عز وجل نے انہیں اس سے منع فرمایا۔ حضرت ابن عباس رضی اللہ عنہ فرماتے ہیں کہ پھر صحابہ کرام ”یا رسول اللہ، یانبی اللہ“ کہا کرتے تھے۔

(تفسیر ابن کثیر، تحت هذه الاية، ج 6، ص 88، مطبوعه دار طيبه)

اسی آیت کے تحت ”لباب التاويل في معاني التنزيل“ اور ”تفسیر ابن عباس“ میں ہے، واللفظ للثاني:

”ای لا تدعوا الرسول باسمه ”یا محمد“ ﴿كُدْعَاءِ بَعْضِكُمْ بَعْضًا﴾ اسمہ ولكن عظموه ووقروه وشرفوه وقولوا له يانبي الله ويا رسول الله“ ترجمہ: یعنی رسول اللہ صلی اللہ علیہ وسلم کو ان کے نام کے ساتھ ”یا محمد“ کہہ کر نہ پکارو، جیسے تم میں سے کوئی دوسرے کو اُس کے نام سے پکارتا ہے، بلکہ ان کی تعظیم و توقیر و عزت کرو اور یوں کہو ”یانبی اللہ“ اور ”یا رسول اللہ۔“ (تفسیر ابن عباس، تحت هذه الاية، ج 1، ص 300، مطبوعه بيروت)

نبی کریم صلی اللہ علیہ وسلم کا نام پاک لے کر ندا کرنے کے بارے میں اعلیٰ حضرت امام احمد رضا خان علیہ رحمۃ الرحمن ارشاد فرماتے ہیں: ”یہاں اُس کا یہ بند و بست فرمایا کہ اس امتِ مرحومہ پر اس نبی کریم علیہ افضل الصلوٰۃ والتسلیم کا نام پاک لے کر خطاب کرنا ہی حرام ٹھہرایا، قال الله تعالى ﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ اللہ تعالیٰ نے فرمایا: رسول کا پکارنا آپس میں ایسا نہ ٹھہرو جیسے ایک دوسرے کو پکارتے ہو کہ اے زید، اے عمرو، بلکہ یوں عرض کرو: یا رسول اللہ، یانبی اللہ، یا سید المرسلین، یا خاتم النبیین، یا شفیع المذنبین، صلی اللہ تعالیٰ علیک وسلم و علی الکل اجمعین۔۔۔ لہذا علماء تصریح فرماتے ہیں، حضور اقدس صلی اللہ تعالیٰ علیہ وسلم کو نام لے کر ندا کرنی حرام ہے اور واقعی محل انصاف ہے، جسے اس کا مالک و مولیٰ تبارک و تعالیٰ نام لے کر نہ پکارے، غلام کی کیا مجال کہ راہِ ادب سے تجاوز کرے۔۔۔ یہ مسئلہ مہمہ جس سے اکثر اہل زمانہ غافل ہیں، نہایت واجب الحفظ ہے۔“ (فتاویٰ رضویہ، ج 30، ص 156 تا 158، رضا فاؤنڈیشن، لاہور)

اسی بارے میں فتاویٰ شارح بخاری میں ہے: ”یہ درود شریف کا صیغہ ”صلی اللہ علیک یا محمد“ قابلِ

اعتراض ہے، نام نامی لے کر پکارنا، جائز نہیں۔“ (فتاویٰ شارح بخاری، ج 1، ص 290، مطبوعه برکات المدینہ)

اعلیٰ حضرت امام احمد رضا خان علیہ رحمۃ الرحمن سے سوال ہوا کہ مسجد کے محراب کے دائیں طرف کاتب نے لکھا ”یا اللہ“ اور دوسری طرف ”یا محمد“ نقش کر دیا، تو اس کا جواب دیتے ہوئے ارشاد فرمایا: ”یہ بات یاد رہے کہ حضور اقدس صلی اللہ تعالیٰ علیہ وسلم کا نام پاک لے کر نہ مانہ چاہیے، بلکہ اس کی جگہ ”یا رسول اللہ“ ہو اور دیوار پر کندہ کرنے سے بہتر یہ ہے کہ آئینہ میں لکھ کر نصب کریں۔ واللہ تعالیٰ اعلم۔“

(فتاویٰ رضویہ، ج 14، ص 368 تا 369، رضافاؤنڈیشن، لاہور)

کسی حاجت کے تحت کاغذ وغیرہ سے اللہ و رسول کا نام مٹانا، جائز ہے، چنانچہ بحر الرائق میں ہے: ”ولو كان فيه اسم الله تعالى او اسم النبي عليه السلام فيجوز محوه ليلف فيه شيء“ ترجمہ: اگر کسی کاغذ میں اللہ تعالیٰ یا نبی کریم صلی اللہ علیہ وسلم کا نام لکھا ہو، تو اس کاغذ میں کچھ لپیٹنے کے لیے اس سے اللہ و رسول کا نام مٹانا، جائز ہے۔ (بحر الرائق، کتاب الطہارۃ، باب الحيض، ج 1، ص 351، مطبوعہ کوئٹہ)

دیواروں پر قرآن مجید کی کوئی سورۃ یا اللہ تعالیٰ کے نام وغیرہ مقدس تحریرات لکھنے کے متعلق اعلیٰ حضرت امام احمد رضا خان علیہ رحمۃ الرحمن سے سوال ہوا، تو آپ علیہ الرحمۃ نے جواباً ارشاد فرمایا: ”دیواروں پر کتابت سے علماء نے منع فرمایا ہے ”کما فی الہندیۃ وغیرہا“ اس سے احتراز ہی اسلم ہے، اگر چھوٹ کر نہ بھی گریں، تو بارش میں پانی ان پر گزر کر زمین پر آئے گا اور پامال ہوگا، غرض مفسدہ کا احتمال ہے اور مصلحت کچھ بھی نہیں، لہذا اجتناب ہی چاہیے، واللہ تعالیٰ اعلم۔“ (فتاویٰ رضویہ، ج 23، ص 384، رضافاؤنڈیشن، لاہور)

والله اعلم عز وجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

10 ذی القعدہ 1442ھ / 21 جون 2021